

بچے کا نام عرش رکھنا

دارالافتاء اہلسنت (دعوت اسلامی)

سوال

عرش نام کا کیا مطلب ہے؟ اور یہ نام رکھنا کیسا؟

جواب

بِسْمِ اللَّهِ الرَّحْمَنِ الرَّحِيمِ
الْجَوَابُ بِعَوْنِ الْمَلِكِ الْوَهَّابِ اللَّهُمَّ هِدَايَةَ الْحَقِّ وَالصَّوَابِ

"عرش" عربی زبان کا لفظ ہے، جو کہ اردو اور فارسی میں بھی مستعمل (استعمال کیا جاتا) ہے، اس کے چند معانی یہ ہیں: "چارپائی، بادشاہوں کا تخت، چھت وغیرہ۔" مذکورہ معانی کے اعتبار سے یہ نام رکھنا درست ہے، البتہ! بہتر یہ ہے کہ نیک لوگوں مثلاً انبیائے کرام علیہم الصلوٰۃ والسلام، صحابہ کرام و اولیائے عظام علیہم الرضوان میں سے کسی کے نام پر بچے کا نام رکھا جائے، کہ حدیث پاک میں اچھوں کے نام پر نام رکھنے کی ترغیب ارشاد فرمائی گئی ہے، نیز امید ہے کہ اس سے ان بزرگ ہستیوں کی برکت بھی بچے کے شامل حال ہوگی۔

الغریبین فی القرآن والحديث میں ہے

”وللعرش هنا معنيان: أحدهما: السرير والأسرة للملوك--- والمعنى الآخر: البيت ينصب من العيدان ويظلل“
یعنی: عرش کے دو معانی ہیں: ان میں سے ایک ہے: چارپائی اور بادشاہوں کا تخت، اور دوسرا معنی ہے: لکڑی کا خیمہ، جس سے سایہ لیا جاتا ہے۔ (الغریبین فی القرآن والحديث، جلد 1، صفحہ 292، مطبوعہ: السعودیہ)

القاموس الوحید میں ہے ”العرش: ملک، بادشاہت۔ تخت شاہی، تخت سلطنت۔۔۔ اصل و بنیاد۔۔۔ چھت۔ شامیانہ، خیمہ۔“
(القاموس الوحید، صفحہ 1065، مطبوعہ: لاہور)

الفردوس بماثور الخطاب میں ہے ”تسموا بخياركم“ ترجمہ: اپنے اچھوں کے نام پر نام رکھو۔ (الفردوس بماثور الخطاب، جلد 2، صفحہ 58، حدیث: 2328، دارالکتب العلمیہ، بیروت)

صدر الشریعہ مفتی محمد امجد علی اعظمی رحمۃ اللہ علیہ لکھتے ہیں: ”انبیائے کرام علیہم الصلوٰۃ والسلام کے اسمائے طیبہ اور صحابہ و تابعین و بزرگان دین کے نام پر نام رکھنا بہتر ہے، امید ہے کہ اون کی برکت بچے کے شامل حال ہو۔“ (بہار شریعت، جلد 3، حصہ 15، صفحہ 356، مکتبۃ المدینہ، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا محمد ابو بکر عطاری مدنی

فتویٰ نمبر: WAT-4515

تاریخ اجراء: 14 جمادی الثانی 1447ھ / 06 دسمبر 2025ء



Dar-ul-IftaAhlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net